



Xogħol ta' ristrutturar u rinovazzjoni fl-ewwel sular tal-Każin Imperial

Fuq medda ta' snin, l-Għaqda Mużikali Imperial għamlet investiment sostanzjali fil-faċilitajiet u l-infrastruttura tat-tieni u t-tielet sular tal-Każin Imperial, iżda l-ewwel sular tal-każin baqa' tista' tgħid kwazi kif kien minn meta nfetaħ il-każin il-ġdid fl-1981. Dan minkejja li d-daħla tal-każin hi propjament il-post li tilqa' lil kull min jidhol il-każin. Mhux l-ewwel darba li smajna l-kumment, speċjalment mingħand min iżur il-Każin Imperial għall-ewwel darba, li l-entrata tal-każin ma tirriflettix il-valur u l-preġju artistiku li nsibu fit-tieni u t-tielet sular tal-istess każin. Għalhekk, kienet ilha tinħass il-ħtieġa li jiġi ristrutturat u rinovat l-ewwel sular tal-każin sabiex dan ikun iktar akkoljenti u adattat għall-każin tagħna. Xtaqna li din il-kritika ġustifikata nindirizzawha b' mod ħolistiku. Madanakollu, il-Kumitat Direttiv hu konxju li dan l-intervent kellu jitqassam fuq diversi fażijiet sabiex ma ngħabbux iktar minn kemm nifilhu fuq il-finanzi tal-għaqda.

L-ewwel pass f'din id-direzzjoni kellu jkun wieħed sostanzjali, jekk ma ridniex li nraqqgħu l-pannu bil-qara' aħmar u nagħmlu xogħol ta' nofs kedda. Dan kien jinvolvi li jitneħhew l-arkati li kien hemm fid-daħla tal-każin sabiex il-post fejn hemm il-bar tal-każin isir miftuħ (open plan). Tkellimna mal-Perit Joseph Attard li għamel pjanta ta' kif kien se jiġi l-post u x'kellu bżonn li jsir. L-ewwel nett, kien hemm il-ħtieġa li jsir xogħol ta' rinforz li jibda mill-pedament tal-każin. Minn stimi li għarna, dan l-intervent kien se jiġi jiswa għexieren ta' eluf ta' ewro, spiza sostanzjali sew. Kien għalhekk illi meta l-Onorevoli Ministru Clayton Bartolo habbar li kien se jgħaddi fondi sostanzjali lit-tliet għaqdiet mużikali Melleħin permezz tal-Awtorità Maltija tat-Turiżmu, rajna xaqq ta' dawl biex nibdew nattivaw dan il-proġett. Wara li avvicijnajna lid-diretturi ta' Carmel Vella Ltd u Central Asphalt Ltd, dawn gentilmente offrewlna b'xejn it-travi li konna neħtieġu u b'hekk naqqsulna sew l-ispiża tagħna. Malli rajna dan kollu ddeċidejna li kien iż-żmien

opportun biex nidhlu għal din il-proġett ambizzjuż.

Xogħol ta' din in-natura mhux kulhadd lest li jidhol għalih għax jinvolvi sengħa kbira u ħafna għaqal. Wara diversi tentattivi, irnexxielna nsibu kuntratturi li kienu lesti li jagħmlu dan ix-xogħol. Hekk kif għaddiet il-festa tal-Vitorja tal-2022, ergajna morna lura għandhom biex niddiskutu l-intervent f'iktar dettall, iżda dawn urew li kienu biddlu ħsbijiethom u ma xtaqux jidhlu għal dan il-proġett. Dan kien ifisser li ridna nerġgħu nibdew mill-ġdid. Iż-żmien kien qed jagħfas għax xtaqna li x-xogħol isir fl-istess żmien li kien għaddej ix-xogħol ta' pavimentar fil-pjazza tal-parroċċa biex noħolqu l-inqas inkonvenjent possibbli. B'diversi kuntatti u b'xorti tajba, sibna kuntrattur li kien lest li jidhol għal dan il-proġett bi prezz raġonevoli u fi żmien qasir.

Kien nhar l-Erbgħa 22 ta' Frar 2023 li mexxejna l-bar tal-każin fit-tieni sular b'access minn Triq it-Tramuntana biex tajna bidu għax-xogħol fl-ewwel sular. L-ewwel fażi kien li ntellgħu l-kolonna neċessarji biex fuqhom inserrħu s-sitt travi li kellhom jieħdu t-toqol kollu tat-tieni u t-tielet sular. Bil-ħsieb li fil-futur jithaffer ukoll taħt il-każin, għamilna erba' ħofriet li baqgħu neżlin iktar 'l isfel mil-livell tal-art tal-pjazza u tellajna erba' kolonna tal-konkos rinfurzati bil-hadid. Dan ix-xogħol ta' thaffir sar permezz ta' makkinarju apposta biex ma jsirux ħsarat żejda.

It-tieni fażi kienet tinvolvi li jiddaħhlu s-sitt travi enormi fil-każin. Ma kinitx biċċa xogħol faċli għax it-toqol ta' kull wieħed ma kienx ftit u l-ispażju fejn timmanuvra kien limitat. Dawn kellhom jitpoġġew fil-post minn fejn imbagħad kellhom jittellgħu. Din kienet biċċa xogħol konsiderevoli oħra għax il-makkinarju li seta' jintuża minħabba r-restrizzjonijiet tal-binja ma kienx mill-iktar effiċjenti. Wara li ttellgħu l-ewwel sett ta' travi, riedu jitneħhew il-ħitan li fuqhom il-bini tas-sulari ta' fuq kien qed jistrieħ. M'hemmx xi ngħidu, li tneħhi s-saqajn ta' binja bħal dik mhix ċajta, imma



It-tħaffir bi preparazzjoni għall-erba' kolonni.



Il-bricks għall-bini tal-kolonni.



Il-bini ta' waħda mill-kolonni ta' wara l-bieb prinċipali.



Xi wħud mit-travi qabel ma tteġġu posthom.



Wieħed mit-travi f'postu fuq il-kolnna.

s-sengħa u l-ħila tal-kuntrattur għamlu li dan seta' jseħħ bl-inqas ħsarat possibbli.

Għad li x-xogħol l-iktar diffiċli kien lest, it-tielet fażi kienet waħda neċessarja u li ħadet pjuttost fit-tul. Dan minħabba li ridna nġaddu ħafna mis-sistema tad-dawl mill-ġdid u ried isir xogħol preparatorju għas-servizzi tal-internet u t-televiżjoni. Irranġajna wkoll ix-xaft u kamra biswit il-lift li ma kinitx qed tintuża, inbidlet f'tojlit. Dan ix-xogħol sar kollu volontarjament minn membri tal-każin taħt id-direzzjoni tad-Direttur Clayton Vella. Wara kien jonqos ix-xogħol ta' kisi u tibjid, xogħol ta' tqegħid ta' madum, u l-istallazzjoni tal-fannijiet u l-fanali.

Nhar is-Sibt 8 ta' Lulju, grupp sabiħ ta' voluntiera nġaħqu flimkien sabieħ taw tindifa tajba lill-każin



Is-sitt travi f'posthom fuq il-kolnna wara li sar ix-xogħol ta' welding u waqt li kienu qed jiġu miżbugħa.



Il-bar tal-każin qabel (ritratt ta' fuq) u wara (ritratt ta' taħt).



kollu bi preparazzjoni għall-Gimgha 14 ta' Lulju meta l-bar tal-każin reġa' beda jopera mill-ewwel sular tal-każin.

Il-Każin Imperial hu tista' tgħid l-uniku każin li s'issa żamm ir-rwol tradizzjonali tiegħu bħala post li membri u mhux jistgħu jiltaqgħu regolarment biex jissoċjalizzaw u jgħidu kelma bejniethom, wara li l-każini l-oħra tista' tgħid li biddlu l-ewwel sular tagħhom f'restaurant. Permezz ta' dan il-proġett li qed inwettqu nixtiequ li nibqgħu noffru lill-Maltin u lit-turisti kollha li jżuruna esperjenza differenti fejn iħossuhom komdi u milqugħa f'ambjent li jagħti togħma tal-wirt kulturali u artistiku li għandu x'joffri pajjiżna. B'hekk inkomplu ngħaqqu r-rwol tagħna bħala waħda mill-għaqdiet prinċipali fil-Mellieħa li jppromwovu l-identità kulturali.

Dan ix-xogħol li sar hu l-ewwel pass li għandna fil-pjan ħolistiku biex nirrenovaw is-sular t'isfel tal-każin. Wara dan ix-xogħol strutturali, issa jeħtieġ li nagħmlu l-ambjent iktar akkoljenti. Il-pass li jmiss hu li jsir is-suffett fl-entratata fejn hemm il-bar, flimkien ma' sistema ġdida ta' dawl u ventilazzjoni.

Pjanijiet ulterjuri hemm ukoll, imma kollox fi żmien u f'waqtu, pass meqjus imma determinat.

Il-Kumitat Direttiv jixtieq jirringrazzja lil dawk kollha li għamli dan il-proġett possibbli. Il-Ministru tat-Turizmu, l-Onorevoli Clayton Bartolo, li kien fundamentali biex ingħatajna l-fondi li koprew il-bieċa l-kbira tal-ispiza involuta. Id-Diretturi ta' Carmel Vella Ltd u Central Asphalt Ltd li tawna b'donazzjoni s-sitt travi li kellna bżonn għal dan il-proġett u li mingħajr l-għajnuna tagħhom żgur li ma konniex se naslu biex inwettqu dan l-intervent. Il-Perit Joseph Attard li taħt id-direzzjoni u s-supervizzjoni professjonali u kontinwa tiegħu sar dan il-proġett. Il-kuntratturi Carmel u Malcolm Cilia li għamli x-xogħol kollu ta' twaqqiegħ u tqegħid tat-travi. Is-Sur Darren Vella tax-xogħol ta' kisi u tibjid. Il-volontiera kollha membri tal-Għaqda Mużikali Imperial li xammru l-kmiem u taw daqqa t'id kull fejn kien hemm bżonn waqt il-fażijiet kollha ta' dan il-proġett, u li kieku ma kinitx l-għajnuna volontarja tagħhom, dan il-proġett ma kienx ikun vijabbli u possibbli. Grazzi mill-qalb!

Evergreen

Discount Mini Market

Triq Napuljun Caruana Dingli
Tel: 2152 2738
Mob: 9985 9100

Free Delivery

Hinijiet tal-Ftuh:

Kuljum mis-6.00am sas-6.00pm
ma naghlqu xejn.

Fis-sajf mis-6.00am sas-1.00pm
u mit-3.30pm sas-6.00pm.

L-Erbgħa mis-6.00am sas-1.00pm
u s-Sibt mis-6.00am sas-2.00pm.

Hanut fejn il-mara tad-dar issib kollox
bl-irhas prezżijiet



*Triq il-Madonna Tal-Għar,
Il-Mellieħa MLH 1174 - Malta*

Tel: 2152 3432
Mob: 9945 1519
99451514

Jixtieq lill-klijenti u 'l-Melleħin
kollha l-Festa t-Tajba